

बेदकोट नगरपालिकाका उप-प्रमुख श्री सुशिला सिंह ज्युले मिति २०७८/०३/१० गते  
नगरपालिकाको नबौ नगरसभामा प्रस्तुत गर्नु भएको बजेट बक्तब्य

आदरणीय सभाध्यक्ष ज्यू,

वेदकोट नगरपालिकाको आगामी आर्थिक वर्ष २०७८/०७९ को लागि यस गरिमामय नगरसभा समक्ष बजेट प्रस्तुत गर्न पाउँदा आफूलाई गौरवान्वित महसुस गरेको छु । आजको यस ऐतिहासिक अवसरमा सर्वप्रथम प्रजातन्त्र प्राप्त तथा लोकतन्त्रको लागि भएका विभिन्न ऐतिहासिक जनआन्दोलन , ससस्त्र संघर्षहरूमा ज्यानको आहुती दिने सम्पूर्ण ज्ञात /अज्ञात शहीदहरूप्रति हार्दिक श्रद्धान्जली व्यक्त गर्दछु । साथै जनआन्दोलनका क्रममा घाइते र वेपत्ता नागरिकहरूप्रति सम्मान तथा सहानुभुति प्रकट गर्दै यस देशको समग्र आर्थिक , राजनितिक एबम् सामाजिक परिवर्तनका लागि युगान्तकारी नेतृत्वदायि भूमिका निर्वाह गर्ने सवै राजनीतिक शिखर व्यक्तित्वहरू प्रति उच्च सम्मान व्यक्त गर्न चाहन्छु ।

अध्यक्ष महोदय,

सुदूरपश्चिम प्रदेशको कञ्चनपुर जिल्लामा अवस्थित वेदकोट नगरपालिका प्राकृतिक श्रोत साधन एबम सम्पदा ले भरिपूर्ण रहनुका साथै पर्याप्त पर्यटकिय सम्भावना बोकेको नगरपालिका हो । नगरपालिकामा उपलब्ध श्रोत साधनको प्रभावकारी रूपमा उपयोग गर्न सके केहि वर्ष भित्रमा यस नगरपालिकालाई एक सवल तथा समृद्ध नगरपालिका बनाउन सकिने प्रशस्त सम्भावनाहरू रहेका छन् । यस प्रतिफल हासिल गर्नका लागि नगरपालिका स्थित क्रियाशिल सम्पूर्ण राजनीतिक दल , आम सर्वसाधारण लगायत सबै सरोकारवालाहरूको सकृय सहभागिता जरूरी रहेको कुरा समेत यसै बजेट बक्तव्य मार्फत अनुरोध गर्न चाहन्छु ।

अध्यक्ष महोदय,

बिष्वब्यापी महामारीको रूपमा फैलिएको कोरोना भाइरस (कोभिड १९) को दोस्रो लहरका कारण विश्वले मानवीय र आर्थिक संकट एकै पटक सामना गर्नु परेको छ। यसको संक्रमणका कारणवाट उत्पन्न असहज परिस्थिति तत्काल सामान्य अवस्थामा आउन सक्ने नदेखिएकोले यसको असरलाई न्यूनिकरण गर्दै जन जिवनलाई नियमित गर्ने विषयनै

अहिलेको प्रमुख चुनौति हो । माहामारिको यस समयमा नगरपालिकाको आवश्यकता र प्राथमिकताहरु पनि परिवर्तन भएका छन । यस प्रतिकुल अवस्थामा यस नगरपालिकाको आवश्यकता र प्राथमिकताहरुलाई मध्यनजर गर्दै आगामी वजेटमा कोरोना अस्पताल लगायत अत्यावश्यक स्वास्थ्य सामग्री व्यवस्थापन, दिगो विकासका लक्ष हासिल गर्न विविध योजना तथा कार्यक्रम, स्थानीय सरकार संचालन ऐन / नियमले निर्देशित गरेका योजना तथा कार्यक्रम, कोरोना आइसोलेसन केन्द्र निर्माण , संक्रमणको जोखिम रहदासम्म अशक्त, असहाय, एवम आर्थिक रुपले विपन्न गर्भवति महिला, जेष्ठ नागरिक एवम अपांगता भएका व्यक्तिहरुलाई राहतका कार्यक्रम गर्न, श्रममूलक प्रविधिको प्रयोग गरि कार्यान्वयन गरिने आयोजनाहरु छनौट गर्न अपरिहार्य भएको छ ।

नगर सरकारले स्थानीय जनतासंग हातेमालो गरि विकासका गतिविधिहरुमा प्रत्यक्ष रुपमा सहभागी हुने सुअवसर प्राप्त गरेको छ । यसलाई आर्थिक सामाजिक रुपान्तरणको अवसरको रुपमा उपयोग गरि आम नगरवासिका आकाँक्षा पुरा गर्दै नगरको तीब्र आर्थिक बृद्धि र विकास हासिल गर्ने मौका प्राप्त भएको छ । स्वाधीन , समृद्ध, आत्मनिर्भर र समाजवाद उन्मुख अर्थतन्त्र निर्माण गरि नगरको समग्र विकासमा लगानी गर्ने हाम्रो एकमात्र साझा ध्येय रहेको छ । यो वजेट नगरपालिकाले लिएको आर्थिक तथा सामाजिक समृद्धिको अभियानलाई साकार पार्न सफल अर्थतन्त्रको प्रस्थान विन्दुको रुपमा रहने कुरामा म विस्वस्त छु ।

कोरोना रोगका कारण भएको लकडाउनले नगरबासीमा पर्ने गएको आर्थिक, सामाजिक एवम मनोबैज्ञानिक असरलाई मध्यनजर गर्दै यस नगरपालिकाले चालु आ.व. मा पनि गत आ.ब. २०७७/०७८ कै करका दरहरु लगाएको अवगत गराउन चाहन्छु । तथापि समग्र नगरको विकासका लागि आन्तरिक श्रोतहरुको अभिवृद्धि अपरिहार्य हुन आउँछ । जनताले तिरेको करबाट जनताकै विकास निर्माणलाई अगाडि बढाउनु पर्ने हुन्छ । यसका लागि राजश्व संकलनका क्षेत्रहरु पहिचान गरी करका दर र दायराहरुलाई समयसापेक्ष वनाउदै लैजानु पर्ने आवश्यकता देखिन्छ । यस कार्यमा सरोकारवाला सबैको सकृय एवं रचनात्मक सहयोग र सहकार्य रहनेछ भन्ने अपेक्षा गरेको छु ।

अध्यक्ष महोदय,

अव म चालु आर्थिक वर्ष २०७७/०७८ मा यस नगरपालिका अन्तर्गत कार्यान्वयन भएका विभिन्न विकास निर्माणका योजना तथा कार्यक्रमहरूको संक्षिप्त विवरण पेश गर्न चाहन्छु । नगर सभाबाट घोषित बजेट, नीति तथा कार्यक्रम अनुसार नगरमा हुनसक्ने अपराधिक घटना न्यून गर्न यस नगरपालिकाका मुख्य मुख्य चौकहरूमा सी.सी.टि.वि. तथा सडक सौर्य बत्ति जडान गर्ने कार्य सम्पन्न भैसकेको छ । नगरपालिकामा बिगतका विपद देखिनै आवश्यकता महशुस गरिएको र नगरका विभिन्न ठाउँमा रहेका क्वारेन्टिन, सार्वजनिक स्थल स्यानीटाईजेसन गर्नका लागि समेत प्रयोगमा आउनसक्ने दमकल खरिद गरिएको छ र कोरोना बिरामी लगायत नगरपालिका अन्तर्गतका गर्भवती महिलाहरूलाई स्वास्थ्यचौकी तथा महाकाली प्रादेशिक अस्पताल सम्म सहज पहुचकालागि एम्बुलेन्स खरिद गर्न सम्झौता भैसेको अवगत गराउन चाहन्छु, तेसैगरी सब बाहनका लागि पनि ठेक्का सम्झौता भैसेको छ । गत आर्थिक वर्षमा संघको ससर्त अनुदान बाट प्राप्त बजेट बाट यस नगरपालिकाको वडा नं ३ र ७ बाहेक नगरका ८ वटा वडामा स्वास्थ्य चौकी भवनहरूको निर्माण अन्तिम चरणमा रहेको छ । यसैगरी वडा नं २ र ८ को वडा कार्यालय भवनको निर्माण कार्य सम्पन्न भैसकेको छ र वडा नं २ मा स्वास्थ्य चौकी भवन निर्माण सम्पन्न भई संचालनमा आएको छ । त्यसैगरी स्वास्थ्य मन्त्रालयको आर्थिक सहयोगमा बेदकोट नगरपालिका वडा नम्बर ३ दैजी स्थित शारदा मा. वि. नजिक १५ सैयाको अस्पतालको रु. १८ करोड बराबरको ठेक्का सम्झौता भैसकेको छ र पर्यटन मन्त्रालय र यस नगरपालिकाको साझेदारीमा बेदकोट नगरपालिकाको वडा नम्बर ४ शिवलिंगेश्वरमा विभिन्न पर्यटकीय पुर्बधार निर्माण गर्नका लागि रु. ७ करोडको ठेक्का भैसकेको छ र बेदकोट नगरपालिका वडा नम्बर १० मा चिस्यान गृहको डी.पी.आर. तयारि पश्चात ठेक्का भै सम्बन्धित निर्माण व्यवसायीले सम्झौता गरि कार्य सुचारु भैसकेको छ । वडा नं ५ धरमपुर स्थित सुकुम्बासी बस्तीमा सुकुम्बासीहरूका लागि सामुहिक आवास निर्माण भै सुकुम्बासी सम्बन्धित घरहरूमा बसिसकेको अवस्था छ । स्थानीय पुर्बधार बिकाश कार्यक्रम अन्तर्गत विभिन्न वडाहरूमा सडक स्तरोन्नति, सडक कालोपत्रे लगायतका कार्यले निरन्तरता पाएको छ । बेदकोट नगरपालिका वडा नम्बर ६ स्थित भाम्केश्वर मन्दिर नजिक क्रिकेट स्टेडियम निर्माण को अन्तिम चरणमा छ । बिगत आर्थिक वर्ष जस्तै नगर गौरवका विभिन्न पूर्वाधार निर्माण

कार्यले निरन्तरता पाएको छ । विश्वब्यापी महामारीको रुपमा फैलिएको कोरोना भाइरस (कोभिड १९) का कारण सृजित असहज परिस्थितिका बाबजुत पनि सबै निर्वाचित जनप्रतिनिधी, राजनैतिक दल, राष्ट्रसेबक कर्मचारीहरु, तथा समस्त वेदकोट वासिको अथक मिहिनेत र प्रयासवाट चालु आ.व.को जेष्ठ मसान्त सम्मको भौतिक प्रगति ६० प्रतिशत हाराहारिमा र वित्तीय प्रगति चालु खर्च ५९.६७ प्रतिशत र पूँजिगत खर्च २८.४१ प्रतिशत गरि कुल खर्च ४६.५८ प्रतिशत हासिल गर्न हामी सफल भएका छौं र अषाढ मसान्त सम्ममा थप भौतिक एवं बित्तीय प्रगति हासिल हुने अपेक्षा गरिएको छ ।

अध्यक्ष महोदय,

हाम्रा सामु विभिन्न कठिनाई र चुनौतिहरु विद्मान छन । आगामी आर्थिक बर्ष २०७८/०७९ को बजेट नया परिस्थितिले सृजना गरेको चुनौतीलाइ सामना गर्ने र प्राप्त अवशरलाइ उपयोग गर्ने तर्फ केन्द्रित रहनुपर्छ भन्नेमा हामि सजक छौं । यसका वावजुद पनि नगरको दिगो विकास, समृद्धि हाँसिल गर्ने र सामाजिक उत्तरदायित्व बहन गर्ने लक्ष्य तर्फ उन्मुख हुने गरि वजेट तयार गरिएको छ । यो वजेटका उद्देश्यहरु निम्न वमोजिम रहेका छन् ।

- कोभिड-१९ को विपदबाट नगरबासीको जीवन रक्षा गर्दै जनजीवनलाइ सहज र सुरिक्षित बनाउने ।
- उपलब्ध श्रोत, साधन, अवशर र क्षमताको उपयोग गर्दै दिगो बिकासको गति लाइ निरन्तरता दिने ।
- कृषि, पशु, स्वास्थ्य, शिक्षा, खेलकुद, पर्यटन, उद्योग, जलस्रोत, उर्जा, वनजंगल, वातावरण, जडिबुटि, जमिन एबम् भौतिक पुर्वाधारको विकास र विस्तार गरी नगरलाई आर्थिक समृद्धि तर्फ उन्मुख गराउनु ।
- नगरका गौरवका योजनाहरु संचालन गरि नगरलाई विशिष्ट पहिचान कायम गर्नु ।
- आदिवासि जनजाती, दलित, उत्पिडित, उपेक्षित, पछाडि परेका र पारिएका महिला, राजी, वादी, राना, थारु, चौधरी आदी गरिविको रेखामुनि रहेका नगरवासिहरुलाई सामाजिक र आर्थिक समानता कायम गर्नु ।
- नगरका प्रत्येक वडामा विकास निर्माणमा संतुलन कायम गर्नु ।
- चालु आ.व.का महत्वपुर्ण र निर्माणाधिन योजनाहरुलाई निरन्तरता दिनु ।

- विदेशबाट फर्किएका युवा तथा युवतीहरूलाई स्वरोजगार बनाउने ।

बजेटका उद्देश्यहरू हासिल गर्नका लागि आगामी आ.व.का प्राथमिकता देहाय बमोजिम निर्धारण गरिएको छ ।

- कोरोना लगायात सबै किसिमका स्वास्थ्य जोखिमबाट नगरबासीलाई सुरक्षित राख्न र गुणस्तरीय स्वास्थ्य सेवा सर्वसुलभ बनाउन स्वास्थ्य सेवाको दायारा विस्तार, स्वास्थ्य पूर्वाधार निर्माण तथा स्तरोन्नति
- कोभिड-१९ को रोकथाम तथा नियन्त्रणका लागि गरिएको लकडाउन बाट टुटेको उत्पादन र आपूर्तिको शृंखलालाई पुनर्स्थापन गर्दै कृषि, पशु, उद्योग लगायत प्रभावित ब्यबसायको पुनरोत्थान ।
- आवधिक विकास योजना एबम् क्षेत्रगत नीति निर्माण तथा कार्यान्वयन ।
- गरीबी न्यूनीकरणका लागि लक्षित कार्यक्रम ।
- दिगो बिकासका लक्ष परिलक्षित कार्यक्रम
- आधारभूत पूर्वाधार विकास ।
- वैज्ञानिक कर प्रणालि मार्फत नगरको राजश्व क्षमता अभिवृद्धि ।
- नवजात शिशु स्वागत कार्यक्रम ।
- पर्यटन क्षेत्रको संरक्षण,सम्बर्धन एवं विकास ।
- शिक्षा, स्वास्थ्य, खेलकुद, कृषि, पशु, बन, वातावरण क्षेत्रको विकास ।
- शान्ति सुरक्षा एबम अपराधमुक्त समाजको विकास ।
- सूचना प्रविधिमैत्रि प्रशासनको विकास ।

आगामी आ.व. २०७८/०७९ मा योजना तथा कार्यक्रम संचालन कार्यलाई प्रभावकारी रूपमा व्यवस्थापन गर्न जरूरी रहेको कुरा समेत यस गरिमामय सभामा पेश गर्न चाहन्छु ।

अध्यक्ष महोदय,

अब म चालु आर्थिक वर्षको लागि योजना तथा कार्यक्रमहरूको तर्जुमा गर्दा अपनाइएका मुख्य मुख्य विधिहरूको संक्षेपमा प्रस्तुत गर्न चाहन्छु ।

नेपालको केन्द्रीकृत शासन व्यवस्थालाई संघीय शासन व्यवस्थामा रूपान्तरण गर्ने गरी नेपालको संविधान जारी भई लागू भएको हामीहरू सबैलाई विदितै छ । स्थानीय सरकार संचालन ऐन २०७४ को दफा ७१ बमोजिम आषाढ १० गते भित्र स्थानीय सरकारहरूले आगामी आर्थिक वर्षका लागि नीति , योजना तथा कार्यक्रमरू आ-आफ्नो नगर कार्यपालिकावाट पारित गराइ नगर सभा समक्ष पेश गर्नुपर्ने कानूनी व्यवस्था रहेको छ ।

आगामि आर्थिक वर्षका लागि वडास्तरबाट योजना तथा कार्यक्रमहरू छनौट भई वडा समितिहरूले उक्त योजना तथा कार्यक्रमहरूलाई प्राथमिकीकरण गरी बजेट तथा कार्यक्रम तर्जुमा समितिमा पठाएको व्यहोरा जानकारी गराउदछु । संघीय सरकार र प्रदेश सरकारबाट यस नगरपालिकालाई आगामी आ .व. को लागि वजेट सिमा र मार्गदर्शन उपलब्ध गराइएको व्यहोरा समेत जानकारी गराउदछु । नगर उप .प्रमुख को संयोजकत्वमा रहेको राजश्व परामर्श समितिबाट करका दर र दायरा सहित आगामी आर्थिक वर्षका लागि आन्तरिक आयको प्रक्षेपण गरिएको छ । नगर प्रमुखको संयोजकत्वमा रहेको श्रोत अनुमान तथा वजेट सिमा निर्धारण समितिले आन्तरिक आय प्रक्षेपण तथा संघीय र प्रदेश सरकारबाट प्राप्त बजेट सिमाको दायराभित्र रही आगामी आर्थिक वर्षका लागि कूल वजेट सिमा निर्धारण गरीएको छ ।

नगरकार्यपालिकामा बजेट निर्माणका लागि विभिन्न विषयगत समितिहरू तथा विषयगत समूहहरूमा व्यापक छलफल गरिएको छ । वडा स्तरबाट प्राथमिकीकरण गरि पठाएका योजनाहरूलाई कार्यपालिका अन्तर्गतका योजना तथा कार्यक्रम तर्जुमा समितिमा व्यापक छलफल गरी सोहि बैठकबाट चालु आर्थिक वर्षको लागि अनुमानित आय, व्यय (बजेट) तर्जुमा गरी कार्यपालिका समक्ष प्रस्तावको रूपमा पेश भई स्वीकृत भईसकेको छ । वडागत वजेट सिमा निर्धारण गर्दा प्रत्येक वडाका लागि कम्तिमा पनि ५० लाख विनियोजन गरि बाकी रकम वडाको भूगोल, राजवाश्व क्षमता र जनसंख्यालाई आधार मानि रु. ५ करोड ६२ लाख ३३ हजार विनियोजन गरिएको छ ।

अध्यक्ष महोदय,

अव म आगामि आर्थिक वर्षका लागि योजना तथा कार्यक्रमहरूको तर्जुमा गर्दा लिइएका आधारहरूलाई यस सभा समक्ष पेश गर्न चाहन्छु । आगामि आर्थिक वर्ष २०७८/०७९ को योजना तथा कार्यक्रमहरू तयार गर्दा निम्न बमोजिमका आधारहरू लिइएको छ ।

- नेपालको संविधान
  - स्थानीय सरकार संचालन ऐन, २०७४
  - राष्ट्रिय प्राकृतिक स्रोत तथा वित्त आयोग ऐन, २०७४
  - अन्तर सरकारी वित्त व्यवस्थापन ऐन, २०७४
  - संघीय र प्रदेश सरकारले जारी गरेका नीति, कानून र मापदण्डहरू
  - स्थानीय तहमा वजेट तर्जुमा, कार्यान्वयन, आर्थिक व्यवस्थापन तथा सम्पत्ति हस्तान्तरण सम्बन्धि निर्देशिका, २०७४
  - चालू त्रिवर्षीय योजना
  - यस नगरपालिकाले बिगतका नगर सभाबाट पारित गरेका नितिहरू
  - उपलब्ध स्रोत साधन
  - विकासका अन्तरसम्बन्धित बिषयहरू
  - नेपाल सरकारले अन्तराष्ट्रिय जगतमा जनाएका प्रतिवद्धतावाट सिर्जित दायित्वहरू, संघ र प्रदेश सरकारले अवलम्बन गरेका अन्य आर्थिक नीतिहरू
- अध्यक्ष महोदय,

अव म चालु आर्थिक वर्ष २०७७/०७८ को जेष्ठ मसान्त सम्मको यथार्थ आय व्यय विवरण पेश गर्ने अनुमति चाहन्छु । चालु आर्थिक वर्षमा यस नगरपालिकाको सबै शिर्षक गरेर गत वर्षको मौज्जात सहित कूल वार्षिक बजेट रु. ८३ करोड ५ लाख ७३ हजार ३ सय ५ मध्ये चालु तर्फ रु . ५२ करोड ७३ लाख ७१ हजार ७ सय ४२ र पुजिगत खर्च रकम रु ३० करोड ३२ लाख १ हजार ५ सय ६३ विनियोजन भएकोमा यस अवधि सम्मको चालु खर्च रु ४१ करोड ८५ लाख १० हजार ६ सय २५ र पुजिगत खर्च ८ करोड ६१ लाख ६३ हजार ४ सय ८५ भएको व्यहोरा अवगत गराउन चाहन्छु ।

अध्यक्ष महोदय,

अव म यस गरिमामय नगरसभा समक्ष आगामी आर्थिक वर्ष २०७८/०७९ को लागि अनुमानित आय व्यय (बजेट) पेश गर्ने अनुमति चाहन्छु । आगामी आर्थिक वर्षको लागि अनुमानित कूल बजेट रु. ८३ करोड ९२ लाख ३३ हजार हुने अनुमान गरिएको छ । जस मध्ये संघीय सरकारबाट वित्तीय समानीकरण अनुदान अन्तर्गत प्राप्त रु. १५ करोड ४३ लाख, राजश्व वाँडफाँड वाट रु १० करोड ५० लाख ५४ हजार, संघीय सरकारबाट प्राप्त सशर्त अनुदान तर्फ कूल रु. २५ करोड २० लाख, संघीय बिशेष अनुदान अन्तर्गत प्राप्त रु. ८३ लाख, प्रदेश सरकारबाट प्राप्त वित्तिय समानीकरण अनुदान रु. १ करोड १३ लाख ११ हजार, प्रदेश सरकारबाट सवारी साधन कर वाडफाँड शिर्षकमा प्राप्त रु ६५ लाख ३४ हजार, आगामि आ.व.को लागि प्रक्षेपित आन्तरिक आयश्रोत तर्फ रु. ५ करोड ९७ लाख ३४ हजार, चालु आ.व. वाट खर्च नभई वाँकी रहन सक्ने अनुमानित रकम रु . ६ करोड ५० लाख , सामाजिक सुरक्षा तर्फ प्राप्त रकम रु. १७ करोड , सडक बोर्ड नेपाल वाट प्राप्त हुने अनुमानित रकम रु . ३५ लाख र विभिन्न संघ संस्थावाट प्राप्त हुने रु . ३५ लाख अनुमान गरिएको छ । आन्तरिक आयश्रोत तर्फका करका दर र दायराहरू अनुसूचीमा प्रस्तुत गरेको छु ।

आगामी आर्थिक वर्षका लागि चालू खर्च तर्फ कूल ५६ करोड ९५ लाख विनियोजनको प्रस्ताव गरिएको छ र कूल पूँजीगत खर्च रु . २६ करोड ९७ लाख ३३ हजार प्रस्ताव गरिएको छ । स्थानीय तहहरूको कार्यान्वयन पश्चात जनताहरूमा धेरै अपेक्षाहरू बढेर आएका छन् । वस्ती बस्तीमा स्थानीय तहको अनुभूति पुरयाउनु छ । त्यसैले आगामि आर्थिक वर्षका लागि हरेक वडाहरू समानुपातिक बिकाशका लागि आवश्यक श्रोत सुनिश्चितता गरी सोही वडा अन्तर्गतबाट जनताहरूले प्रस्ताव गरी पठाइएका अधिकांश आयोजना तथा कार्यक्रमहरूलाई छनौट गरिएको छ । वडा स्तरबाट प्राथमिकीकरण भई आएका आयोजनाहरूमा कूल ५ करोड ६२ लाख ३३ हजार वजेट विनियोजन गरिएको छ । जनताका सबै अपेक्षाहरूलाई एकै वर्षमा सम्पूर्ण रूपमा संवोधन गर्न कठिन हुने भएकाले जनस्तरबाट छनौट भई आएका तर चालु आर्थिक वर्षका लागि वजेट विनियोजन हुन नसकेका योजना तथा कार्यक्रमहरूलाई योजना बैंकको रूपमा सुचिकृत गरि प्राथमिकताका आधारमा प्रदेश सरकार तथा संघीय सरकारमा सिफारिस साथ पठाउने व्यवस्था मिलाईने छ । प्रत्येक वडा स्तरबाट



सिफारिस भई आएका योजनाहरूको विवरण वार्षिक नगरसभा पुस्तिकामा उल्लेख गरिनेछ ।

अध्यक्ष महोदय,

कोविड-१९ का कारण सृजित परिस्थितिलाइ मध्यनजर गर्दै कोरोना रोगको रोकथाम तथा नियन्त्रण र उपचारका लागि रु. १ करोड ५० लाख बिनियोजन गरिएको छ ।

यसैगरी स्थानीय सरकार संचालन ऐन / नियम बमोजिम नगरपालिका हुनकालागि न्युनतम आवश्यक पूर्वाधार बिकास लगायत ऐनले निर्देशित गरेका अन्य कार्यका लागि रु. २ करोड बजेटको व्यवस्था गरिएको छ ।

यस क्षेत्रमा भरपर्दो र गुणस्तरीय स्वास्थ्य सेवाको अभाव रहेको समस्यालाई मध्यनजर गर्दै गुणस्तरीय स्वास्थ्य सेवालाई प्रभावकारी रूपमा संचालन गर्नका लागि नगर अस्पतालको निर्माण कार्य चालु आ .व. मा ठेक्का भइसकेको व्यहोरा अवगत गराउँदै आगामि आ.व. मा समेत नगर अस्पताल निर्माण लागि आवश्यक वजेटको व्यवस्थाका लागि प्रदेश सरकार मार्फत सघीय सरकारलाइ अनुरोध गरिने छ ।

समुन्नत एवं समृद्ध नगर निर्माणको लागी जनतासँग प्रत्यक्ष रूपमा जोडिएका स्वास्थ्य, शिक्षा, पशु, कृषि, वन एवं महिला विकास जस्ता बिषयगत क्षेत्रको लागी रु २ करोड बजेटको व्यवस्था गरिएको छ । जसको शिर्षकगत वजेट विनियोजनको विस्तृत विवरण यसै वजेट वक्तव्य साथ संलग्न अनुसूचिमा उल्लेख गरिएको छ ।

समावेशी एवं समतामूलक समाजको निर्माण गर्न महिला , आदिवासी, जनजाती, दलित, पछाडि परेका/पारिएका एवं राज्यबाट उपेक्षित , उत्पिडित वर्गलाई शसक्तिकरण गरि मूल प्रवाहिकरणमा ल्याउनका लागि लक्षित वर्ग अन्तरगतका कार्यक्रममा समेत आवश्यक बजेटको व्यवस्था गरिएको छ ।

अध्यक्ष महोदय,

चालू तथा पूँजीगत तर्फका सबै खर्च शीर्षकका विस्तृत विवरणहरू यसै बजेट वक्तव्य साथ अनुसूचीमा संलग्न राखी सबै सदस्य महानुभावहरूलाई उपलब्ध गराईएको छ । विस्तृत विवरण अनुसूचीहरूबाट हेर्नुहुन समेत सादर निवेदन गर्दछु ।

आगामि आर्थिक वर्षका लागि सशर्त अनुदान तर्फ कूल रू २४ करोड ०७ लाख विनियोजन गर्ने प्रस्ताव गरिएको छ । शिर्षकगत बजेट बाँडफाइत यसैसाथ संलग्न गरिएको छ । यस शीर्षक अन्तर्गतको बजेट सशर्त अनुदान तर्फको भएको र सो सम्बन्धी प्रस्तावित कार्यक्रम संघीय सरकारबाट प्राप्त हुन आएकोले सोही प्रस्तावलाई कुनै हेरफेर नगरी यस नगर सभा समक्ष निर्णयार्थ पेश गरिएको छ ।  
अध्यक्ष महोदय,

प्रस्तावित योजना तथा कार्यक्रमहरूको सफलता यिनीहरूको प्रभावकारी कार्यान्वयनमा भर पर्दछ । तसर्थ, प्रस्तावित योजना तथा कार्यक्रमहरूको प्रभावकारी तथा व्यवस्थित कार्यान्वयनमा यस नगरपालिका अन्तर्गतका सम्पूर्ण राजनीतिक दल, निर्वाचित जनप्रतिनिधि, राष्ट्रसेवक कर्मचारी, नागरिक समाज, स्थानीय वृद्धिजिवी, नगरबासी सम्पूर्ण दाजुभाइ दिदीबहीनीहरूको उल्लेख्य सहयोग रहनेछ भन्ने अपेक्षा लिएको छु ।

अन्तमा,

बजेट तर्जुमाको दौरान अमूल्य सहयोग गर्नुहुने सम्पूर्ण नगरबासीहरू, वडा अध्यक्ष लगायत सदस्य ज्यूहरू, स्रोत अनुमान तथा बजेट सिमा निर्धारण समितिहरूका सदस्य ज्यूहरू, बजेट तथा कार्यक्रम तर्जुमा समितिका सदस्यज्यूहरू, नगर कार्यपालिकाका सबै सदस्य ज्यूहरू साथै, बजेट तर्जुमाको दौरान प्राविधिक तथा अन्य व्यवस्थापकीय सहयोग पुर्याउनुहुने नगर कार्यपालिकाका कर्मचारी तथा वडा कार्यालयका सचिवहरू लगायत महत्वपूर्ण मार्गदर्शनका लागि श्रद्धेय नगर प्रमुख ज्यूलाई हार्दिक धन्यवाद व्यक्त गर्दछु ।

धन्यवाद,

**प्रस्तुतकर्ता:**

सुशिला सिंह

नगर उप-प्रमुख